

# IMHABBA U MIBEGHDA

(ĠRAJJIET TAL-BAĦAR)

*Lil Dr. C. Mifsud Bonnici.*

Fix-xefaq għadha tħammar l-aħħar dija  
tax-xemx sajjija:  
fuq wiċċ il-baħar, mewġa  
tghaddi ħafifa, u tmelles  
il-blat hi-u-għaddejja. Il-ħidura  
tas-siġar fuq ix-xatt, tħalli xbihetha  
go l-ilmiet nadifa.  
Thennik u tghaxxqek tabilliaqq id-daħka  
kbira, rzina, ferriċċia,  
li tidħak in-natura!

Ħafifa donnha tajra,  
taqbez minn tarf ta' blata xbejba ħelwa  
—ħaddejha ħawħa u ġenbejha sħaħ.  
Il-mewġ bil-ġħira min jilħaqha l-ewwel  
jersaq għal fejnha,  
iġħannaqha,  
iħaddanha,  
u jbus dlielha tad-deheb, u ġbinha ħilejju.

'Sabiħ il-baħar,'—tghajjat hi—'ħanina  
l-Id tal-Imġħallem.'  
fil-waqt li żziġġ u toġħid's u dđur u taqdef,  
u ssieħieb it-tbissima ta' xuffejja  
mat-tbissima tal-baħar, u tax-xmejxa  
li niezla... niezla.

\*

Imma, x'imkien fil-bogħod, bejn sema w ilma,  
il-baħar qam fuq tiegħu:  
ħalel jinbarmu,  
jiftarrku,  
iġħannu l-ġħanja ta' qilla,  
jogħlew mogħla s-smewwiet, u jergħu  
jiftarrku... jiftarrku.

Bil-mewt fuq wiċċu, jaqdef, jaqdef, jaqdef,  
 u sidru jaħbat mal-mewġiet imgliadba,  
 il-Baħħar bla saħħa.  
 Qalil il-baħħar, u qalila l-fehma  
 Ta' dak il-bniedem,  
 il-fehma mkebbssa  
 bin-nar tat-tama kbira,  
 li dalwaqt jilħaq... dalwaqt...  
 l-art tal-ħielsien.

—Uliedi— jgħajjat,  
 u quddiem l-għajnejn ta' ruħu  
 jilmah resqin  
 it-tfal, xbihat il-ferħ u s-saħħa. O x'hena  
 tixref ma' ħarsithom!  
 Xi hlewwa  
 bħal dik li tbexxaq fuq il-guf ta' warda!  
 U f'dan il-ħin ta' seħer  
 tfigg dlonk il-hajja fuq xuffejh. It-tama,  
 l-aħħar sultana,  
 thares titbissem fuq il-mewġa mhawda  
 ta' ħsebijetu.

B'għajnejh itajru n-nar, jaqdef u jaqdef,  
 jiggranfa kullimkien,  
 kullimkien jerfii  
 għall-qabda tiegħu.  
 U il-aħħar  
 il-gisem li min jaf f'miljet zgħuzitu  
 kemm ħadem u kemm ħabrek,  
 Issa taħt il-mewġ nieżel... nieżel...  
 jintrefa' 'l fuq ħarira, u jerga'  
 nieżel... nieżel.

\*

Ħafifa,  
 ferħana,  
 daħkana,  
 titwieżen fuq ġenbejha,  
 tmeles ħaddejha

ma' wiçç il-baħar, safi bħal kristall, u ħiemed,  
ix-xbejba--warda fis-sejħiet ta' mħabba.

L-imħabba

li ġibditha bis-sħiħ

lejn il-baħar sabiħ,

ma kinetx isħaħ mill-mibegħda kbira

f'qalb il-baħħâr, imsejken!

fl-aħħar hin

meta,

bid-dawl ta' l-aħħar tama jixgħel ħsiebu,

kien niežel... niežel,

niežel.

ĠUŻÊ CHETCUTI.

Marzu, '36.